



**VERAPOLY**  
**ARCHDIOCESAN GAZETTE**

**വരാഷ്ട്ര അതിരൂപതാ ഗസറ്റ്**

**VOL. XXXXVI/FK-55**

**2013 OCTOBER 13**

**No. 14**

**PASTORAL LETTER**

**വിശ്വാസവർഷസമാപനം**

യേശുവിൽ പ്രിയ സഹോദരവൈദികരേ,  
സന്യാസ സഹോദരന്മാരേ, സഹോദരിമാരേ, വത്സലമക്കളേ,

2012 ഒക്ടോബർ 11-ന് ബെനഡിക്റ്റ് പതിനാറാമൻ പാപ്പ ഉദ്ഘാടനം ചെയ്ത വിശ്വാസവർഷം 2013 നവംബർ 24 ഞായറാഴ്ച ക്രിസ്തുരാജന്റെ തിരുനാൾദിനത്തിൽ സമാപിക്കുകയാണല്ലോ. സാർവ്വത്രികസഭയ്ക്ക് ദൈവം നൽകിയ വലിയൊരു ദാനമാണ് വിശ്വാസവർഷം. വിശ്വാസവർഷത്തിൽ നാം നടത്തിക്കൊണ്ടിരിക്കുന്ന നിരവധി പരിപാടികളിലൂടെ വിശ്വസിക്കുന്നതിലുള്ള സന്തോഷവും, വിശ്വാസം കൈമാറുന്നതിനുള്ള ആവേശവും കണ്ടെത്താൻ നമുക്ക് സാധിച്ചു. ദൈവദാനമായ വിശ്വാസത്തിന് നന്ദിയർപ്പിച്ചുകൊണ്ട് സജീവസാക്ഷ്യം നൽകാൻ വിശ്വാസവർഷം നമുക്ക് പ്രേരണയായി.

സജീവദൈവവുമായുള്ള കണ്ടുമുട്ടലിലാണ് വിശ്വാസം ജനിക്കുന്നത്. ദൈവത്തെ അനുദിനജീവിതത്തിൽ നിരന്തരം കണ്ടുമുട്ടുന്നതിനുവേണ്ടി ഈ വിശ്വാസവർഷത്തിൽ നാം ആരംഭിച്ച കർമ്മപരിപാടികൾ വിശ്വാസവർഷാചരണത്തിന്റെ സമാപനത്തോടെ അവസാനിപ്പി

ക്കാതെ തുടർന്നുകൊണ്ടുപോകുവാൻ ശ്രദ്ധിക്കേണ്ടത് ആവശ്യമാണ്. കാരണം, വിശ്വാസരൂപീകരണം ഒരു തുടർപ്രക്രിയയാണ്. ഒരു വ്യക്തിയുടെ ജീവിതത്തിൽ ഗർഭപാത്രം മുതൽ കുഴിമാടം വരെ തുടരേണ്ട പ്രക്രിയയാണ് അത് (കത്തോലിക്കാസഭയുടെ മതബോധന ഗ്രന്ഥം, പേജ് 177-188).

വിശ്വാസവർഷ ആചരണത്തിന്റെ ഫലമായി ദൈവവചനം വായിക്കാനും, പഠിക്കാനും ധ്യാനിക്കാനും വലിയ ആവേശം സഭയിലും നമ്മിലും പ്രകടമായി. അതുപോലെ തന്നെ കത്തോലിക്കാസഭയുടെ മതബോധനഗ്രന്ഥത്തിന്റെയും യുവജനമതബോധനഗ്രന്ഥം YOUCAT ന്റെയും വായനയും പഠനവും വളരെയേറെ പ്രോത്സാഹിപ്പിക്കപ്പെടുകയുണ്ടായി. സഭയോട് ചേർന്നുനിൽക്കാനും, സഭാ പ്രബോധനത്തിൽ ആഴപ്പെടുവാനും അത് കാരണമായി. ഈ വിശ്വാസവർഷത്തിൽ കേരളസഭയുടെ ചരിത്രത്തേയും തനിമയേയും ആദ്ധ്യാത്മിക സമ്പത്തിനെയും കുറിച്ചുള്ള അറിവു നേടുന്നതിന് നാം ശ്രദ്ധിക്കുകയുണ്ടായി. നമ്മുടെ നാട്ടിൽനിന്നുള്ള വിശുദ്ധ അൽഫോൺസായേയും വാഴ്ത്തപ്പെട്ട ദേവസഹായംപിള്ളയേയും ധന്യരേയും ദൈവദാനമായ ഏലീശാമ്മയേയും വാകയിലച്ചനേയും പോലുള്ളവരെക്കുറിച്ചുള്ള പഠനങ്ങൾ നമ്മുടെ വിശ്വാസജീവിതം ശക്തമാക്കാൻ സഹായിച്ചു. അവരുടെ ജീവിതമാതൃകകൾ നമ്മുടെ ആത്മീയജീവിതത്തിന് പ്രചോദനമാകാതിരിക്കില്ല.

വിശ്വാസവർഷത്തിൽ ഇടവകകളിൽ രൂപംകൊണ്ട എക്യുമെനിക്കൽ പ്രസ്ഥാനങ്ങൾ, മതസൗഹാർദ്ദസമിതികൾ, പരിസ്ഥിതി കൂട്ടായ്മകൾ, ലഹരിവിരുദ്ധസമിതികൾ എന്നിവയും വിശ്വാസവർഷസമാപന പരിപാടികൾകൊണ്ട് അവസാനിപ്പിക്കേണ്ട കാര്യങ്ങളല്ല. വിശ്വാസവർഷത്തിൽ നാം ആരംഭിച്ച പ്രാദേശികമായ തീർത്ഥാടനങ്ങൾ എല്ലാവർഷവും തുടരുന്നത് ഉചിതമാണ്. ശരിയായി ആസൂത്രണം ചെയ്ത് നടപ്പിലാക്കുന്ന തീർത്ഥാടനങ്ങൾ വിശ്വാസപരിശീലനത്തിനുള്ള നല്ല അവസരവുമാണ്.

വിശ്വാസവർഷത്തിൽ സഭയ്ക്ക് ലഭിച്ച ദൈവത്തിന്റെ വലിയ സമ്മാനമാണ് ഫ്രാൻസിസ് പാപ്പാ. തന്റെ പ്രസംഗത്തിലൂടെയും ജീവിതത്തിലൂടെയും ലാളിത്യത്തിന്റെയും കാരുണ്യത്തിന്റെയും സംസ്കാരം

രൂപപ്പെടുത്താനാണ് പരിശുദ്ധ പിതാവ് പരിശ്രമിക്കുന്നത്. “കരുണ യുള്ളവരാകുക”, ‘വേദനിക്കുന്നവരോട് പക്ഷം ചേരുക”, “ലളിത ജീവിതം നയിക്കുക”, “സാഹോദര്യം പടുത്തുയർത്തുക”, “ആവശ്യത്തിലിരിക്കുന്നവരെ സഹായിക്കുക” തുടങ്ങിയ സന്ദേശങ്ങൾ അദ്ദേഹം ആവർത്തിച്ചു പറഞ്ഞുകൊണ്ടിരിക്കുന്നു. നമ്മുടെ ആഘോഷങ്ങളിലും നിർമ്മാണപ്രവർത്തനങ്ങളിലും വ്യക്തിജീവിതത്തിലും പരിശുദ്ധപിതാവ് ആവശ്യപ്പെടുന്ന ലാളിത്യത്തിന്റെ ജീവിതശൈലി ഉൾക്കൊള്ളാൻ നമുക്ക് സാധിക്കണം. വിശ്വാസവർഷത്തിന്റെ ചൈതന്യം തുടർന്നും ജീവിക്കുന്നതിന് അത് ആവശ്യമാണ്.

വിശ്വാസ കൈമാറ്റം നമ്മുടെ കടമയാണ്. വിശ്വാസം, വളർന്നു വരുന്ന ഇളംതുലമുറയ്ക്ക് പ്രാർത്ഥനയിലൂടെയും കൗദാശിക ജീവിതത്തിലൂടെയും ജീവിതമാതൃകകളിലൂടെയും പകർന്നുകൊടുക്കാൻ മാതാപിതാക്കന്മാർ ഉത്തുകരാകേണ്ടതുണ്ട്. വിശ്വാസത്തിന്റെ പൊതു ആചാരങ്ങൾ കുടുംബങ്ങളിൽ പ്രോത്സാഹിപ്പിക്കുന്നതിന് മാതാപിതാക്കന്മാർ പ്രത്യേകം ശ്രദ്ധിക്കണം. കുട്ടികളുടെ പക്ഷമായ വിശ്വാസ വളർച്ചയ്ക്ക് അവ ആവശ്യമാണ് (വിശ്വാസവെളിച്ചം 53). പരിശുദ്ധ പിതാവ് ഫ്രാൻസിസ് പാപ്പാ ഇക്കഴിഞ്ഞ ലോകയുവജന സമ്മേളനത്തിൽ, ക്രിസ്തുവിൽ സന്തോഷിക്കാനും രക്ഷകനായ അവിടത്തെ ലോകത്തിന് നൽകാനും ആവശ്യപ്പെട്ടത് എല്ലാവർക്കും ബാധകമാണ്. യഥാർത്ഥ വിശ്വാസം നമ്മുടെ സമൂഹങ്ങളെ പ്രത്യാശയിലേക്കു നയിക്കുന്നുവെന്ന് പാപ്പാ വിശ്വാസവെളിച്ചമെന്ന തന്റെ പ്രഥമചക്രീക ലേഖനത്തിലൂടെ ഉദ്ബോധിപ്പിക്കുന്നു. ഓരോ വ്യക്തിയുടെയും മഹത്വം ഉദ്ഘോഷിക്കുന്നതാണ് ക്രൈസ്തവവിശ്വാസം. ദൈവം ഓരോ വ്യക്തിയെയും മുർത്തമായി സ്നേഹിക്കുകയും കരുതുകയും ചെയ്യുന്നതുകൊണ്ടാണിത്. അതിനാൽ നാം എല്ലാ മനുഷ്യരെയും സ്നേഹിക്കുകയും ആദരിക്കുകയും വേണം. നീതി, നിയമവ്യവസ്ഥ, സമാധാനം, നല്ല മനുഷ്യബന്ധങ്ങൾ എന്നിവ നടപ്പാക്കിക്കൊണ്ട് സഭയുടെ വിശ്വാസത്തിന് നാം സാക്ഷ്യം വഹിക്കണം.

വിശ്വാസവർഷസമാപനം പ്രമാണിച്ച് അതിരുപതാ തലത്തിലും ഫൊറോനാതലത്തിലും ഇടവകതലത്തിലും നടപ്പാക്കുന്ന വിവിധ കർമ്മപരിപാടികളെക്കുറിച്ച് നിങ്ങളെ ഞാൻ ഓർമ്മിപ്പിക്കുകയാണ്.

**a) വിശ്വാസപ്രഖ്യാപന യുവജനറാലി**

സഭയുടെ സമ്പത്തും രാഷ്ട്രത്തിന്റെ ശക്തിയും സമൂഹത്തിന്റെ ചൈതന്യവും കുടുംബത്തിന്റെ പ്രതീക്ഷയും, യുവജനങ്ങളേ നിങ്ങളാണ്. നിങ്ങൾക്ക് ലഭിച്ച വിശ്വാസം ഉജ്ജ്വലിപ്പിക്കാനും പ്രഘോഷിക്കാനും നമുക്ക് ഒന്നുചേരാം. വിശ്വാസവർഷത്തിൽ വരാപ്പുഴ അതിരുപതയിലെ എല്ലാ യുവതീയുവാക്കളും ഒന്നുചേർന്ന് വിശ്വാസം പ്രഖ്യാപിക്കുകയാണ്.

വിശ്വാസപ്രഖ്യാന യുവജനറാലി, 2013 ഒക്ടോബർ 27 (ഞായർ) ഉച്ചതിരിഞ്ഞ് 3.00 മണിക്ക് എറണാകുളം രാജേന്ദ്ര മൈതാനിയിൽ നിന്ന് ആരംഭിച്ച് പാപ്പാളി ഹാളിൽ (സെന്റ് ആൽബർട്ട്സ് കോളേജ് ഓഡിറ്റോറിയം) പൊതുസമ്മേളനത്തോടെ സമാപിക്കും. നാല് പതിറ്റാണ്ടു കാലം പിന്നിടുന്ന വരാപ്പുഴ അതിരുപത കെ.സി.വൈ.എം. സംഘടനയുടെ റൂബി ജൂബിലി ആഘോഷങ്ങൾ ഔദ്യോഗികമായി പൊതുസമ്മേളനത്തിൽ ഉദ്ഘാടനം ചെയ്യപ്പെടും. ബഹുമാനപ്പെട്ട വികാരിയച്ചന്റെയും സഹവികാരിയുടെയും യുവജനനേതാക്കളുടെയും നേതൃത്വത്തിൽ ഇടവകയിലെ 15നും 35നും ഇടയിൽ പ്രായമുള്ള എല്ലാ യുവതീയുവാക്കളെയും പങ്കെടുപ്പിക്കുവാനുള്ള ക്രമീകരണങ്ങൾ ഒരുക്കേണ്ടതാണ്. 10, 11, 12, 13 മതബോധനക്ലാസ്സുകളിലെ വിദ്യാർത്ഥികളെ പങ്കെടുപ്പിക്കുവാൻ അതതു ക്ലാസ്സിലെ മതാധ്യാപകർ നേതൃത്വം നൽകണം. അതിരുപതാതലത്തിലുള്ള വിശ്വാസപ്രഖ്യാപന യുവജനറാലി ഒരു ഉജ്ജ്വലസാക്ഷ്യം ആകാൻ എല്ലാവരുടെയും പ്രാർത്ഥനയും സഹകരണവും പ്രതീക്ഷിക്കുന്നു.

**b) I BELIEVE - A SIGHT AND SOUND SHOW**

നമ്മുടെ അതിരുപതയുടെ ശതോത്തര രജതജൂബിലിയോടനുബന്ധിച്ച് കഴിഞ്ഞവർഷം CAC സംഘടിപ്പിച്ച “അമ്മമര”ത്തിലൂടെ നമ്മുടെ അതിരുപതയുടെ ചരിത്രം 50,000-ൽ അധികം ആളുകളിലേക്ക് എത്തിക്കാൻ കഴിഞ്ഞു. ഈ വർഷം ഫാമിലി അപ്പോസ്തലേറ്റിന്റേയും മതബോധനവിഭാഗത്തിന്റേയും സഹായത്തോടെ CAC 'I BELIEVE' - എന്ന പേരിൽ ഒരു Sight and Sound Show സംഘടിപ്പിക്കുന്നു. നവംബർ 10 മുതൽ 19 വരെ സെന്റ് ആൽബർട്ട്സ് ഹയർ സെക്കണ്ടറി സ്കൂൾ ഗ്രൗണ്ടിൽ പരിപാടി അരങ്ങേറും.

പല കാലഘട്ടം, പല ഭാഷ, പല ദേശങ്ങൾ, പല വെല്ലുവിളികൾ എന്നാൽ ഒരൊറ്റ വിശ്വാസം. വിശ്വാസത്തിനുവേണ്ടി ജീവിച്ച വിശുദ്ധരുടെ കഥകളാണ് 'I BELIEVE' ന്റെ ഇതിവൃത്തം. അത്യുതപ്പെടുത്തുന്ന കാഴ്ചകളിലൂടെയും വിസ്മയിപ്പിക്കുന്ന ശബ്ദസംവിധാനത്തിലൂടെയും 500-ഓളം കലാകാരന്മാരിലൂടെ നമ്മുടെ പ്രിയപ്പെട്ട വിശുദ്ധർ നമ്മുടെ മുന്നിലെത്തുന്നു. വിശുദ്ധരെക്കുറിച്ചുള്ള അറിവിനെക്കാൾ കൂടുതൽ ഇതൊരു വിശ്വാസ അനുഭവമായിരിക്കും. ഈ വിശ്വാസവർഷം കൂടുതൽ തെളിഞ്ഞ ബോധ്യത്തോടെ 'ഞാൻ വിശ്വസിക്കുന്നു' എന്ന് ഏറ്റുപറയാൻ 'I BELIEVE' എല്ലാവരെയും സഹായിക്കുമെന്ന് ഞാൻ പ്രത്യാശിക്കുന്നു.

2013 നവംബർ 24 ഞായറാഴ്ച ഇടവകകളിൽ വിശ്വാസവർഷാചരണത്തിന്റെ സമാപനം സാഘോഷം നടത്തണം. ആ ദിവസം അർപ്പിക്കപ്പെടുന്ന ദിവ്യബലിയിൽ കത്തിച്ച തിരികൾ കൈകളിലേന്തി വിശ്വാസപ്രമാണം ചൊല്ലുന്നത് ഉചിതമായിരിക്കും. ഇടവകകളിലെ മതബോധന വിഭാഗത്തിന് വിശ്വാസവർഷാചരണത്തിന്റെ സമാപന പരിപാടികൾക്ക് നേതൃത്വം നൽകാവുന്നതാണ്. വളർന്നുവരുന്ന കുഞ്ഞുങ്ങൾക്ക് വിശ്വാസവർഷാചരണത്തിന്റെ സമാപനം അവിസ്മരണീയ അനുഭവമാക്കി മാറ്റുന്നതരത്തിൽ പരിപാടികൾ ആസൂത്രണം ചെയ്യുന്നത് ഭാവാത്മകഫലങ്ങൾ ഉണ്ടാക്കുമെന്നതിന് സംശയമില്ല. ക്രിസ്തുരാജന്റെ തിരുനാൾദിനത്തിൽ എല്ലാ വർഷവും നാം നടത്തുന്ന വിശ്വാസപ്രഖ്യാപനറാലി ഈ വിശ്വാസവർഷം ഓരോ ഫെറോനയിലും സാധിക്കുന്ന ഇടവകകൾ ഒരുമിച്ച് ചേർന്ന് കൂടുതൽ സജീവമായി നടത്തേണ്ടതാണ്.

അല്മായ സംഘടനകളും ഇടവകതലത്തിൽ വിശ്വാസവർഷാചരണത്തിന്റെ സമാപനം ക്രമീകൃത പരിപാടികളോടെ നടത്തുന്നത് ഉചിതമായിരിക്കും. സമാപനദിവസം കുടുംബങ്ങളിൽ കുടുംബപ്രാർത്ഥനാ സമയത്ത് ദീപം കൊളുത്തി വിശ്വാസപ്രമാണം ചൊല്ലുന്നത് പ്രതീകാത്മകമായി വിശ്വാസവെളിച്ചം കുടുംബാംഗങ്ങളിൽ നിറയുന്നതിന് സഹായകമാകും.

വിശ്വാസവർഷം വിവിധ പരിപാടികളിലൂടെ അതിരുപതാ തലത്തിലും ഫെറോനാതലത്തിലും ഇടവകതലത്തിലും ആസൂത്രണം

ചെയ്ത് നടപ്പിലാക്കിയ ബഹുമാനപ്പെട്ട വൈദികർക്കും സന്ന്യസ്തർക്കും എല്ലാ ഡിപ്പാർട്ടുമെന്റുകൾക്കും സംഘടനകൾക്കും മറ്റെല്ലാവർക്കും അഭിനന്ദനം അറിയിക്കുകയാണ്. വിശ്വാസവർഷസമാപന കർമ്മപരിപാടികളിലും ആത്മാർത്ഥമായി സഹകരിച്ച് ക്രൈസ്തവ വിശ്വാസജീവിതത്തിൽ ആഴപ്പെടണമെന്ന് എല്ലാവരെയും സ്നേഹപൂർവ്വം ഞാൻ ആഹ്വാനം ചെയ്യുന്നു.

ദാനമായി ലഭിച്ച സത്യവിശ്വാസത്തിന് നന്ദി പറയാനും അതിൽ അടിയുറച്ചു നിൽക്കാനും സജീവസാക്ഷ്യം നൽകാനും നമുക്ക് തുടർന്നും കഴിയട്ടെ എന്ന് പ്രാർത്ഥിച്ചുകൊണ്ട് എനിക്ക് നിങ്ങളോടുള്ള പൈതൃകസ്നേഹത്തിന്റെ അടയാളമായി പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെ ഞാൻ ആശീർവദിക്കുന്നു.

എറണാകുളത്ത് നമ്മുടെ അതിമെത്രാസന മന്ദിരത്തിൽ നിന്നും 2013 ഒക്ടോബർ 13-ാം തീയതി,

**✠ ഫ്രാൻസിസ് കല്ലറക്കൽ**  
വരാപ്പുഴ അതിരുപതാ മെത്രാപ്പോലീത്ത

---

N.B.: ഈ ഇടയലേഖനം 2013 ഒക്ടോബർ 20-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.

**സർക്കുലർ - 29**

**47-ാം ലോക സമ്പർക്ക മാധ്യമദിനം**

യേശുവിൽ പ്രിയ സഹോദരവൈദികരേ,  
സന്യാസ സഹോദരന്മാരേ, സഹോദരിമാരേ, വത്സലമക്കളേ,

ഈ വർഷം മാധ്യമദിനം ഭാരതമൊട്ടാകെ ആഘോഷിക്കുന്നത് നവംബർ 17-ാം തീയതി ഞായറാഴ്ചയാണ്. മുൻ പാപ്പ ബെനഡിക്ട് പതിനാറാമന്റെ സാമൂഹിക സമ്പർക്കമാധ്യമങ്ങൾ സത്യത്തിന്റെയും വിശ്വാസത്തിന്റെയും വാതിലുകൾ, സുവിശേഷവൽക്കരണത്തിനുള്ള പുതിയ ഇടങ്ങൾ എന്ന ലോകമാധ്യമദിന സന്ദേശം ഇതോടൊപ്പം അയക്കുന്നു. മാധ്യമദിന സന്ദേശം എല്ലാ വർഷവും ജനുവരി 24-നാണ് പ്രസിദ്ധീകരിക്കുന്നത്. ഈ വർഷവും അതേ ദിവസം തന്നെയാണ് പുറത്തിറക്കിയത്. അന്ന് ബെനഡിക്ട് പതിനാറാമൻ പാപ്പയാണ് സഭയുടെ പരമാദ്ധ്യക്ഷൻ എന്ന നിലയിൽ ഇത് തയ്യാറാക്കിയത്.

**നമ്മുടെ എല്ലാ ദൈവാലയങ്ങളിലും സ്ഥാപനങ്ങളിലും അന്നേ ദിനം മാർപാപ്പയുടെ സന്ദേശത്തിന്റെ പ്രസക്തഭാഗങ്ങൾ ബഹുമാനപ്പെട്ട വൈദികർ വിശ്വാസിസമൂഹത്തെ അറിയിക്കേണ്ടതാണ്.**

മാധ്യമദിനത്തിലെ ദിവ്യബലി സമയത്ത് കെ.സി.ബി.സി. മാധ്യമകമ്മീഷന്റെ പ്രവർത്തനങ്ങൾക്കായി മാധ്യമദിന സ്തോത്രക്കാഴ്ച പതിവുപോലെ എടുക്കണമെന്നും ആ തുക അതിരൂപത കച്ചേരിയിൽ ഏൽപിക്കേണ്ടതാണെന്നും പ്രത്യേകം ഓർമ്മിപ്പിക്കുന്നു.

എറണാകുളത്ത് നമ്മുടെ അതിമെത്രാസന മന്ദിരത്തിൽ നിന്നും 2013 ഒക്ടോബർ 13-ാം തീയതി,

**✠ ഫ്രാൻസിസ് കല്ലറക്കൽ**  
വരാപ്പുഴ അതിരൂപതാ മെത്രാപ്പോലീത്ത

**മാധ്യമദിനസന്ദേശം - 2013**

47-ാം ലോകസമ്പർക്കദിന സന്ദേശത്തോടനുബന്ധിച്ച് മുൻ പാപ്പാ ബെനഡിക്റ്റ് 16-ാമൻ നൽകിയ സന്ദേശം

**സാമൂഹിക സമ്പർക്കമാധ്യമങ്ങൾ:  
സത്യത്തിന്റെയും വിശ്വാസത്തിന്റെയും വാതിലുകൾ;  
സുവിശേഷവൽക്കരണത്തിനുള്ള പുതിയ ഇടങ്ങൾ**

പ്രിയ സഹോദരീ സഹോദരന്മാരേ,

**ആമുഖം: ഇന്നിന്റെ നവമാധ്യമരംഗം**

2013-ലെ ലോകസമ്പർക്കദിനം സമീപസ്ഥമായതിനേക്കാൾ ജനങ്ങൾ ഇന്ന് പരസ്പരം ആശയവിനിമയം നടത്തുന്നതിന് കൂടുതൽ ഉപയോഗിക്കുന്ന ഒരു സുപ്രധാന യാഥാർത്ഥ്യത്തെക്കുറിച്ച് - ഡിജിറ്റൽ സോഷ്യൽ നെറ്റ്വർക്കുകളെക്കുറിച്ച് - ചില ചിന്തകൾ നിങ്ങളുമായി പങ്കുവയ്ക്കാൻ ഞാൻ ആഗ്രഹിക്കുന്നു. അവ പുതിയൊരു “കമ്പോളം,” തുറന്ന ഒരു സമ്മേളനസ്ഥലം, സൃഷ്ടിക്കാൻ സഹായിക്കുന്നു. അവിടെ ആളുകൾ ആശയങ്ങളും വിവരങ്ങളും അഭിപ്രായങ്ങളും പങ്കുവയ്ക്കുന്നു. അവിടെ പുതിയ ബന്ധങ്ങളും സമൂഹത്തിന്റെ പുതിയ രൂപങ്ങളും ഉണ്ടാകാൻ ഇടയാക്കുന്നു.

**1. കൂട്ടായ്മയ്ക്കു വഴിയൊരുക്കുന്ന ഡിജിറ്റൽ മാധ്യമശൃംഖല**

വിവേകത്തോടും സന്തുലിതത്വത്തോടുംകൂടി ഈ രംഗത്ത് വ്യാപരിച്ചാൽ അവ സംവാദത്തിന്റെയും ചർച്ചയുടെയും പുതിയ രൂപങ്ങളെ പരിപോഷിപ്പിക്കും. സ്വകാര്യതയോടുള്ള ആദരവോടും പരസ്പരബഹുമാനത്തോടും ഉത്തരവാദിത്വത്തോടും സത്യസന്ധതയോടുംകൂടെ നടത്തിയാൽ വ്യക്തികൾ തമ്മിലുള്ള ഐക്യം വീണ്ടും ശക്തിപ്പെടുത്താൻ അവയ്ക്കു കഴിയും, മനുഷ്യകുടുംബത്തിന്റെ സമന്വയത്തെ കാര്യക്ഷമമായി വളർത്താനും സാധിക്കും. വിവരങ്ങളുടെ പരസ്പരകൈമാറ്റം യഥാർത്ഥ ആശയവിനിമയമായിത്തീരും; പകുതനേടിയ സൗഹൃദബന്ധങ്ങളുടെ കണ്ണികളാകും. ബന്ധങ്ങൾ കൂട്ടായ്മയെ സുഗമമാക്കും. നെറ്റ്വർക്കുകൾ മഹത്തായ ഈ സാധ്യത സാക്ഷാത്കരിക്കാൻ വിളിക്കപ്പെട്ടിരിക്കുന്നു. അവയിൽ ഏർപ്പെടുന്ന ആളുകൾ സത്യ

സന്ധരായിരിക്കാൻ പരിശ്രമിക്കണം, എന്തെന്നാൽ, ഈ സൈബർ സ്പെയ്സുകളിൽ ആശയങ്ങളും വിവരങ്ങളും മാത്രമല്ല, ആത്യന്തികമായി നമ്മെത്തന്നെയും പങ്കുവയ്ക്കുന്നുണ്ട്.

സാമൂഹിക നെറ്റ്വർക്കുകളുടെ പുരോഗതി ആഴമാർന്ന സമർപ്പണം ആവശ്യപ്പെടുന്നുണ്ട്: കാരണം വിനോദങ്ങളിൽ ഏർപ്പെടാനും ചോദ്യങ്ങൾക്ക് ഉത്തരം കണ്ടെത്താനും മാത്രമല്ല, ബന്ധങ്ങൾ പടുത്തുയർത്താനും സൗഹൃദങ്ങൾ സ്ഥാപിക്കാനും ഇതിലൂടെ അവസരങ്ങൾ സൃഷ്ടിക്കപ്പെടുകയാണ്. എന്നാൽ ബൗദ്ധിക പ്രചോദനങ്ങൾ നേടാനും അറിവും സാങ്കേതികവിദ്യയും പങ്കുവയ്ക്കാനുംകൂടി ഇതിലൂടെ ഇടയാക്കുന്നുണ്ട്. നെറ്റ്വർക്കുകൾ കൂടുതൽ കൂടുതൽ സമൂഹഘടനയുടെ ഭാഗമായിത്തീരുകയാണ്. ഈ മൗലികാവശ്യങ്ങളുടെ അടിസ്ഥാനത്തിൽ അവ ആളുകളെ ഒന്നിപ്പിക്കുകയാണ്. അങ്ങനെ സാമൂഹിക നെറ്റ്വർക്കുകൾ മനുഷ്യഹൃദയങ്ങളിൽ വേരുറച്ച അഭിലാഷങ്ങളാൽ പോഷിപ്പിക്കപ്പെടുന്നു.

**2. വെല്ലുവിളികൾ ഉയർത്തുന്ന വിനിമയശൃംഖലമേഖല**

സാമൂഹിക നെറ്റ്വർക്കുകളുടെ നവമായ സംസ്കാരവും, സമ്പർക്കത്തിന്റെ മാർഗങ്ങളിലും ശൈലികളിലുമുണ്ടാകുന്ന മാറ്റങ്ങളും സത്യത്തെയും മൂല്യങ്ങളെയുംകുറിച്ചു സംസാരിക്കാൻ ആഗ്രഹിക്കുന്നവരുടെ മുഖിൽ കാർക്കശ്യമുള്ള വെല്ലുവിളികൾ ഉണർത്തുന്നുണ്ട്. മിക്കപ്പോഴും, മറ്റു സാമൂഹികസമ്പർക്കമാധ്യമങ്ങളുടെ കാര്യത്തിലെ നപോലെ, ആശയപ്രകാശനത്തിന്റെ വിവിധ രൂപങ്ങളുടെ പ്രാധാന്യവും കാര്യക്ഷമതയും അവയുടെ ആന്തരികപ്രാധാന്യത്താലും മൂല്യത്താലുമല്ല പിന്നയോ പൊതുജനത്തെ ആകർഷിക്കുകയെന്ന അവയുടെ ലക്ഷ്യത്താൽ ഇന്നു പ്രചോദിപ്പിക്കപ്പെടുന്നതായി കാണപ്പെടുന്നു. പൊതുജനപ്രീതിക്കുവേണ്ടിയുള്ള ശ്രമം മിക്കപ്പോഴും പ്രശസ്തിക്കുവേണ്ടിയുള്ളതാണ്, പ്രേരിപ്പിക്കലിന്റെ അടവുകളാണ്. വിചിന്തനത്തിന്റെ തത്വശാസ്ത്രമല്ല അതിനോടു ബന്ധപ്പെട്ടിരിക്കുന്നത്. ചിലപ്പോൾ അമിതമായ വിവരദാനംമൂലം യുക്തിയുടെ മൂല്യങ്ങൾ കീഴടക്കപ്പെടുന്നു. കൂടുതൽ ആകർഷകമായ, പ്രേരണാത്മകമായ, വിധത്തിൽ ആശയപ്രകാശനം നടത്തുന്നവരെ ശ്രദ്ധിക്കുകയും യുക്തിയുടെ ശബ്ദം ശ്രദ്ധിക്കപ്പെടാതിരിക്കുകയും ചെയ്യുന്നു. അതുകൊണ്ട്, സംഭാഷണം, യുക്തിപൂർവകമായ സംവാദം, താർക്കികമായ വാദപ്രതിവാദം

എന്നിവയെപ്പറ്റി ബോധമുള്ളവർക്ക് സമർപ്പണബുദ്ധിയുണ്ടായിരിക്കണമെന്ന് സാമൂഹികസമ്പർക്കമാധ്യമങ്ങൾ ആവശ്യപ്പെടുന്നു. സമ്പർക്കപ്രക്രിയയിൽ വ്യാപരിക്കുന്നവരുടെ ശ്രേഷ്ഠമായ ആഗ്രഹങ്ങൾക്കു യോജിച്ച സംഭാഷണരൂപങ്ങളും പ്രകാശനവും വളർത്തുവാൻ ആഗ്രഹിക്കുന്ന ജനങ്ങളുണ്ട്. അവരെ സംബന്ധിച്ചും സമർപ്പണബുദ്ധിയുണ്ടാകണം.

നമ്മുടെ ആശയങ്ങളിൽനിന്നു വ്യത്യസ്തമായ ആശയങ്ങളുള്ളവരുമായി സംഭാഷണം നടത്തുകയും അവരെ ഗൗരവപൂർവ്വം പരിഗണിക്കുകയും ചെയ്യുമ്പോഴും സംഭാഷണവും വാദപ്രതിവാദവും തഴച്ചുവളരും. “സാംസ്കാരിക വൈവിധ്യമെന്ന ഒരു യാഥാർത്ഥ്യമുണ്ട്. അതുകൊണ്ട് മറ്റുള്ളവരുടെ സംസ്കാരത്തിന്റെ അസ്തിത്വത്തെ ആളുകൾ അംഗീകരിക്കണം. മാത്രമല്ല, അതുവഴി സമ്പന്നരാകാൻ ആഗ്രഹിക്കുകയും വേണം. നല്ലതും സത്യസന്ധവും മനോഹരവുമായി തങ്ങൾക്കുള്ളതെന്തും നൽകുവാൻ ആഗ്രഹിക്കുകയും വേണം.” (സാംസ്കാരിക ലോകസമ്മേളനത്തിൽ നടത്തിയ പ്രഭാഷണം, ബേലം, ലിസ്ബൺ, 12, മേയ് 2010).

സാമൂഹിക നെറ്റ്വർക്ക് നേരിടുന്ന വെല്ലുവിളി ഇതാണ്: എല്ലാവരെയും യഥാർത്ഥത്തിൽ ഉൾപ്പെടുത്താൻ എങ്ങനെ കഴിയും? വിശ്വാസികൾ എല്ലാവരും പങ്കുചേരുന്നതിൽനിന്നുള്ള ഗുണം എങ്ങനെയുണ്ടാകും? യേശുവിന്റെ സന്ദേശത്തിലും അവിടത്തെ പ്രബോധനം പരിപോഷിപ്പിക്കുന്ന മനുഷ്യമഹത്വമൂല്യങ്ങളിലും പങ്കുചേരാൻ ആഗ്രഹിക്കുന്നവരാണ് വിശ്വാസികൾ. ഡിജിറ്റൽ ലോകത്തിലും സർവ്വാരത്ഥ അറിയിച്ചില്ലെങ്കിൽ അസ്തിത്വമാത്മകമായ ആ സ്പെയ്സ് സുപ്രധാനമായി കരുതുന്ന അനേകർക്ക് സർവ്വാരത്ഥയുടെ അനുഭവമുണ്ടാകുകയില്ലെന്ന ബോധം വിശ്വാസികളിൽ വർദ്ധിച്ചുവരുന്നു.

**3. യുവമനസ്സുകളുടെ ഊർജ്ജസലമായ ചാലകശക്തി**

ഡിജിറ്റൽ സാഹചര്യം കേവലം ഒരു സമാന്തരസാഹചര്യമോ കാല്പനിയ സാഹചര്യമോ അല്ല. പിന്നെയോ അനേകരുടെ പ്രത്യേകിച്ച് ചെറുപ്പക്കാരുടെ, അനുദിനാനുഭവത്തിന്റെ ഭാഗമാണ്. മാനുഷിക പരസ്പര പ്രവർത്തനത്തിന്റെ ഫലമാണ് സാമൂഹിക നെറ്റ്വർക്കുകൾ. എന്നാൽ, അവ ബന്ധങ്ങളെ സൃഷ്ടിക്കുന്ന സമ്പർക്കത്തിന്റെ സ്വയം ചാലകത്വത്തിന്റെ പുന:സൃഷ്ടി നടത്തുന്നുണ്ട്. അതുകൊണ്ട് ഈ

സാഹചര്യം ഗൗരവപൂർവ്വം പരിഗണിക്കണം. ശ്രദ്ധേയമായ സാന്നിധ്യത്തിന്റെ മുൻവ്യവസ്ഥയാണ്.

പുതിയ ഭാഷ ഉപയോഗിക്കാൻ വേണ്ട കഴിവുണ്ടായിരിക്കണം. ആനുകാലികമായിരിക്കാൻവേണ്ടി മാത്രമല്ല ആ കഴിവ് നേടേണ്ടത്. പിന്നെയോ എല്ലാവരുടെയും ഹൃദയങ്ങളിൽ എത്തിച്ചേരാൻ കഴിയുന്ന പ്രകാശനരൂപങ്ങൾ കണ്ടെത്താൻ സുവിശേഷത്തിന്റെ അനന്ത സമ്പന്നതയ്ക്കു സാധിക്കാൻ വേണ്ടിയാണ്. ഡിജിറ്റൽ സാഹചര്യത്തിൽ മിക്കപ്പോഴും ലിഖിതവചനത്തോടൊപ്പം പ്രതീകങ്ങളും ശബ്ദങ്ങളും ഉണ്ടായിരിക്കും. ദൈവസ്നേഹമെന്ന രഹസ്യം കണ്ടുമുട്ടാൻ നമ്മൾ ക്ഷണിക്കാൻ ആഗ്രഹിക്കുന്നവരുടെ സങ്കല്പശക്തിയും ഹൃദയസ്പർശന സാധ്യതയും ഉള്ളതായിരിക്കണം കാര്യക്ഷമമായ ആശയവിനിമയം. കൂടാതെ, ക്രൈസ്തവപാരമ്പര്യം എപ്പോഴും അടയാളങ്ങൾകൊണ്ടും പ്രതീകങ്ങൾകൊണ്ടും സമ്പന്നമാണെന്നു നമുക്ക് അറിയാം. ഉദാഹരണങ്ങളായി, കുരിശിന്റെ അടയാളം, കന്യകാമറിയത്തിന്റെ ഐക്കണുകളും തിരുസ്വരൂപങ്ങളും, ക്രിസ്തുമസ് പുൽക്കൂട്, പള്ളികളിലെ ജനലുകളുടെ കതകുകളിലുള്ള ചിത്രങ്ങളും പടങ്ങളും എന്നിവയെക്കുറിച്ച് ഞാൻ ചിന്തിക്കുന്നു. മനുഷ്യവംശത്തിനുള്ള കലാപാരമ്പര്യത്തിന്റെ ശ്രദ്ധേയമായ ഭാഗം വിശ്വാസസത്യങ്ങൾ പ്രകാശിപ്പിക്കാൻ പരിശ്രമിച്ച കലാകാരന്മാരാരും സംഗീതജ്ഞന്മാരാരും സൃഷ്ടിക്കപ്പെട്ടതാണ്.

**4. സുവിശേഷസമാനമായി ചിന്തിക്കാനും ജീവിക്കാനും**

സാമൂഹിക നെറ്റുവർക്കുകളിൽ വിശ്വാസികൾ തങ്ങളുടെ പ്രത്യാശയുടെയും സന്തോഷത്തിന്റെയും അഗാധമായ ഉറവിടങ്ങളിൽ പങ്കുപറ്റിക്കൊണ്ട് തങ്ങളുടെ ആത്മാർത്ഥത പ്രകടിപ്പിക്കുന്നു. യേശുക്രിസ്തുവിൽ വെളിവാക്കപ്പെട്ട കാര്യങ്ങളുവാനും സ്നേഹപൂർണ്ണമായ ദൈവത്തിലുള്ള വിശ്വാസമാണ് ആ ഉറവിടം. ഈ പങ്കുചേരൽ അവരുടെ വിശ്വാസത്തിന്റെ പരസ്യമായ പ്രകടനത്തിൽ മാത്രമല്ല ഉള്ളടങ്ങിയിരിക്കുന്നത്. പിന്നെയോ, അവരുടെ സാക്ഷ്യത്തിലും അടങ്ങിയിരിക്കുന്നുണ്ട്. അവർ ആശയവിനിമയം ചെയ്യുന്ന രീതിയിലും “സവിശേഷമായി പറയപ്പെടുന്നില്ലെങ്കിലും അവരുടെ തിരഞ്ഞെടുപ്പുകളിലും മുൻഗണനകളിലും വിധിത്തീർപ്പുകളിലും” (2011-ലെ ലോകസമ്പർക്കദിനസന്ദേശം) അത് അടങ്ങിയിട്ടുണ്ട്. മനുഷ്യാസ്തിത്വത്തിന്റെ സത്യ

ത്തിനും അർത്ഥത്തിനുംവേണ്ടിയുള്ള അന്വേഷണത്തിൽ മുന്നേറുമ്പോൾ ഉണ്ടാകുന്ന അവരുടെ ചോദ്യങ്ങൾക്കും സംശയങ്ങൾക്കും ക്ഷമയോടും ആദരവോടുംകൂടി ഉത്തരം പറയാൻ സ്വയം സമർപ്പിക്കാനുള്ള സമ്മതസ്സുണ്ടാകണം. മുൻപറഞ്ഞ സാക്ഷ്യം നൽകുന്നതിന്റെ ശ്രദ്ധേയമായ ഒരു രീതിയായിരിക്കും അത്. വിശ്വാസത്തെയും അന്തർജ്ഞാനത്തെയും സംബന്ധിച്ച സാമൂഹിക നെറ്റുവർക്കിൽ വളരുന്ന സംഭാഷണം പൊതുവാദപ്രതിവാദത്തിലും സാമൂഹികജീവിതത്തിലും മതത്തിനുള്ള പ്രാധാന്യവും പ്രസക്തിയും സ്ഥിരീകരിക്കുന്നു.

**5. വിജ്ഞാനതരംഗവും വചനത്തിന്റെ പ്രകാശവും**

തുറന്ന ഹൃദയത്തോടെ വിശ്വാസദാനം സ്വീകരിച്ചവരെ സംബന്ധിച്ചിടത്തോളം സ്നേഹം, സത്യം, ജീവിതത്തിന്റെ അർത്ഥം എന്നിവയെക്കുറിച്ചുള്ള ചോദ്യങ്ങൾക്ക് ഏറ്റവും മൗലികമായ പ്രത്യുത്തരം യേശുക്രിസ്തു ആകുന്ന വ്യക്തിയിൽ കണ്ടെത്തും. പ്രസ്തുത ചോദ്യങ്ങൾ സാമൂഹിക നെറ്റുവർക്കുകളിലും ഉള്ളവയാണ്. ഡിജിറ്റൽ മണ്ഡലത്തിൽ കണ്ടുമുട്ടുന്നവരുമായി വിശ്വാസം ആദരവോടെ, സന്ദർഭോചിതമായി, പങ്കുവയ്ക്കാൻ വിശ്വാസികൾ ആഗ്രഹിക്കുകയെന്നത് സ്വാഭാവികമാണ്. എന്നാലും ആത്യന്തികമായി സുവിശേഷം പങ്കുവയ്ക്കാനുള്ള നമ്മുടെ പരിശ്രമങ്ങൾ നല്ല ഫലം ഉളവാക്കുന്നുണ്ടെങ്കിൽ എപ്പോഴും അത് ഹൃദയങ്ങളെ സ്പർശിക്കാൻ ദൈവവചനത്തിനു കഴിവുള്ളതുകൊണ്ടാണ്. നമ്മുടെ ഏതു പരിശ്രമത്തിനും മുമ്പേ ദൈവവചനത്തിൽ അങ്ങനെ ചെയ്യാൻ കഴിയും. ദൈവിക പ്രവൃത്തിയുടെ ശക്തിയിലുള്ള വിശ്വാസം എപ്പോഴും മാനുഷിക മാർഗങ്ങളിലുള്ള വിശ്വാസത്തെക്കാൾ വലുതായിരിക്കണം. ഡിജിറ്റൽ സാഹചര്യത്തിൽ ചൂടുപിടിച്ച, വിഭജനപരമായ ശബ്ദങ്ങളുണ്ടാവുക എളുപ്പമാണ്. ചിലപ്പോൾ വൈകാരികത പ്രബലപ്പെടുകയും ചെയ്യും. അതുകൊണ്ട്, അവിടെയും ശ്രദ്ധാപൂർവകമായ തിരിച്ചറിയലുണ്ടാകണം.

ഇതിനെ സംബന്ധിച്ചിടത്തോളം നാം ഒരു വസ്തുത ഓർമ്മിക്കണം. അതായത്, ഏലിയാ പ്രവാചകൻ ദൈവത്തിന്റെ ശബ്ദം തിരിച്ചറിഞ്ഞത്, കൊടും കാറ്റിലല്ല, ഭൂകമ്പത്തിലോ അഗ്നി പ്രളയത്തിലോ അല്ല പിന്നെയോ “ശാന്തമായ ചെറിയ ശബ്ദത്തിലാണ്” (1 രാജാ 19:11-12). സ്നേഹിക്കാനും സ്നേഹിക്കപ്പെടാനും അർത്ഥവും സത്യവും കണ്ടെത്താനുമുള്ള മനുഷ്യന്റെ മൗലികമായ ആഗ്രഹം, വാഴ്ത്തപ്പെട്ട

കാർഡിനൽ ന്യൂമാൻ വിശ്വാസത്തിന്റെ “സൗമ്യപ്രകാശം” എന്നു വിളിച്ച പ്രകാശത്തിലേക്ക് നമ്മുടെ സമകാലീനരെ തുറന്ന ഹൃദയമുള്ളവരായി നയിക്കുന്നുണ്ട് എന്ന വസ്തുതയിൽ നാം വിശ്വസിക്കണം. ഇപ്പറഞ്ഞ ആഗ്രഹം ദൈവം തന്നെ ഓരോ പുരുഷന്റെയും സ്ത്രീയുടെയും ഹൃദയത്തിൽ സ്ഥാപിച്ചിട്ടുള്ളതാണ്.

**6. മാനവപുരോഗതിയുടെ ദീപ്തമായ സാന്നിധ്യം**

സാമൂഹിക നെറ്റുവർക്കുകൾ സുവിശേഷവൽക്കരണത്തിനുള്ള ഒരു മാർഗ്ഗമെന്നപോലെ മാനുഷിക വികസനത്തിനുള്ള ഒരു ഘടകം കൂടിയാണ്. ഉദാഹരണമായി, ഭൂമിശാസ്ത്രപരവും സാംസ്കാരികവുമായ ചില സാഹചര്യങ്ങളിൽ ക്രൈസ്തവർക്ക് തങ്ങൾ ഒറ്റപ്പെട്ടവരാണെന്നു തോന്നും. അവർക്ക് വിശ്വാസികളുടെ ലോകവ്യാപകമായ സമൂഹവുമായി യഥാർത്ഥ ബന്ധമുണ്ടെന്ന ബോധം പുന:സ്ഥാപിക്കാൻ സാമൂഹികനെറ്റുവർക്കിനു കഴിയും. ആധ്യാത്മികവും ലിറ്റർജിപരവുമായ ഉറവിടങ്ങളിൽ പങ്കുപറ്റുകയെന്നത് നെറ്റുവർക്കുകൾ സുഗമമാക്കുന്നു. ഒരേ വിശ്വാസമുള്ളവരോട് കൂടുതൽ അടുത്തുനിന്നു പ്രാർത്ഥിക്കുന്നുവെന്ന ബോധമുണ്ടാകാൻ അവ സഹായിക്കുന്നു.

വിശ്വാസത്തിൽനിന്ന് അകലെ നില്ക്കുന്നവരുടെ ചോദ്യങ്ങൾക്കും സംശയങ്ങൾക്കും ആത്മാർത്ഥമായി, പാരസ്പര്യത്തോടെ മറുപടി പറയുന്നതിൽ ഏർപ്പെടണം. ദൈവ സാന്നിധ്യത്തിലുള്ള വിശ്വാസത്തെയും നമ്മുടെ പ്രായോഗികപരസ്പരേതത്തെയും പ്രാർത്ഥനകൊണ്ടും പരിചിന്തനംകൊണ്ടും വളർത്തണമെന്ന ചിന്തയിലേക്കു അതു നമ്മെ നയിക്കണം: “ഞാൻ മനുഷ്യരുടെയും ദൈവദൂതന്മാരുടെയും ഭാഷകളിൽ സംസാരിച്ചാലും എനിക്കു സ്നേഹമില്ലെങ്കിൽ ഞാൻ മുഴങ്ങുന്ന ചേങ്ങലയോ ചിലമ്പുന്ന കൈത്താളമോ ആണ്”(1 കോറി 13:1).

**7. വിശ്വാസവെളിച്ചത്തിൽ വളർത്തുന്ന മാധ്യമങ്ങൾ**

പ്രാർത്ഥിക്കാനും ധ്യാനിക്കാനും ദൈവവചനത്തിൽ പങ്കുചേരാനുള്ള അവസരങ്ങൾ നമ്മുടെ സമകാലികർക്കു നല്കുന്ന സാമൂഹിക നെറ്റുവർക്കുകൾ ഡിജിറ്റൽ ലോകത്തുണ്ട്. എന്നാൽ ഈ നെറ്റുവർക്കുകളെ വിശ്വാസത്തിന്റെ മറ്റു മാനങ്ങളിലേക്കും തുറക്കാവുന്നതാണ്. പലരും ഓൺലൈനുമായുള്ള പ്രാരംഭബന്ധത്തിന്റെ സഹായ

ത്താൽ നേരിട്ടുള്ള കണ്ടുമുട്ടലുകൾ, സമൂഹത്തിന്റെ അനുഭവങ്ങൾ, തീർത്ഥാടനങ്ങൾ - എന്നിവയുടെ പോലും പ്രാധാന്യം ഇന്നു കണ്ടെത്തുന്നുണ്ട്. ആ ഘടകങ്ങളെല്ലാം വിശ്വാസയാത്രയിൽ എപ്പോഴും പ്രാധാന്യമുള്ളവയാണ്.

ഡിജിറ്റൽ ലോകത്ത് സുവിശേഷം സന്നിഹിതമാക്കാനുള്ള നമ്മുടെ പരിശ്രമത്തിൽ പള്ളികൾ, ചാപ്പലുകൾ മുതലായ സ്ഥലങ്ങളിൽ പ്രാർത്ഥനയ്ക്കും ലിറ്റർജിപരമായ ആഘോഷങ്ങൾക്കും ഒന്നിച്ചുവരാൻ ആളുകളെ ക്ഷണിക്കാൻ കഴിയും. നമ്മുടെ വിശ്വാസത്തിന്റെ പ്രകടനത്തിലും സുവിശേഷസാക്ഷ്യം വഹിക്കലിലും സമന്വയമോ ഐക്യമോ ഇല്ലാതിരിക്കരുത്. നാം ജീവിക്കാൻ വിളിക്കപ്പെട്ട ഭൗതികമോ ഡിജിറ്റലോ ആയ ഏതു യഥാർത്ഥ്യത്തിലും സമന്വയവും ഐക്യവും ഉണ്ടായിരിക്കണം. ഏതുവിധത്തിലായാലും നാം മറ്റുള്ളവർക്ക് സന്നിഹിതരായിരിക്കുമ്പോൾ ലോകത്തിന്റെ വിദൂരസ്ഥമായ അതിർത്തികൾവരെ ദൈവസ്നേഹം അറിയിക്കാൻ നമുക്കു കടമയുണ്ട്.

**ഉപസംഹാരം**

ദൈവത്തിന്റെ ചൈതന്യം എല്ലായ്പ്പോഴും നിങ്ങളോടൊപ്പം ഉണ്ടായിരിക്കാനും നിങ്ങളെ പ്രകാശിപ്പിക്കാനുംവേണ്ടി ഞാൻ പ്രാർത്ഥിക്കുന്നു. നിങ്ങൾ സുവിശേഷത്തിന്റെ യഥാർത്ഥ മുന്നോടികളും സാക്ഷികളും ആയിരിക്കാൻ നിങ്ങളെ എല്ലാവരെയും ഞാൻ ഹൃദയപൂർവ്വം ആശീർവദിക്കുന്നു. “നിങ്ങൾ ലോകമെങ്ങും പോയി എല്ലാ സൃഷ്ടികളോടും സുവിശേഷം പ്രസംഗിക്കുവിൻ” (മർക്കോ 16:15).

വത്തിക്കാനിൽനിന്ന് 24 ജനുവരി 2013,  
വിശുദ്ധ ഫ്രാൻസിസ് ഡി സാലസിന്റെ തിരുനാൾ ദിവസം  
ബെനഡിക്റ്റ് 16-ാമൻ മാർപാപ്പാ

**സർക്കുലർ - 30**

**മനസമ്മതത്തിനു മുൻപ് വിവാഹപരസ്യം ചെയ്യുന്നതിനുള്ള നവീകരിച്ച അപേക്ഷാഫോറത്തെ സംബന്ധിച്ച്**

യേശുവിൽ പ്രിയ സഹോദരവൈദികരേ, സന്യസ്തരേ,

മനസമ്മതത്തിനുശേഷം മൂന്നുപ്രാവശ്യം വിളിച്ചുചൊല്ലി വിവാഹം നടത്തുന്ന രീതിയാണ് നമ്മുടെ അതിരുപതയിൽ പ്രാബല്യത്തിലുള്ളതെങ്കിലും (വരാപ്പുഴ അതിരുപതാ നിയമങ്ങളും മാർഗ്ഗരേഖകളും - Ref.No. 2.7.6 - പേജ് 108) ഇന്നത്തെ ചില സാഹചര്യങ്ങളിൽ കേരള കത്തോലിക്കാ മെത്രാൻസമിതി നിർദ്ദേശിക്കുന്ന പ്രകാരം മനസമ്മതത്തിന് മുൻപ് വിവാഹം വിളിച്ചു ചൊല്ലൽ അനുവദിക്കാവുന്നതാണ്. അതിനായി അതിരുപതാ കച്ചേരിയിൽ സമർപ്പിക്കേണ്ട അപേക്ഷാഫോറം പ്രത്യേകം തയ്യാറാക്കിയിട്ടുണ്ട്. ഇനി മുതൽ നമ്മുടെ അതിരുപതയിൽ മനസമ്മതത്തിനു മുൻപ് വിവാഹപരസ്യം ചെയ്യുവാൻ ഈ അപേക്ഷാഫോറം ഉപയോഗിക്കേണ്ടതാണെന്ന് ഇതിനാൽ അറിയിക്കുന്നു.

ഈ അപേക്ഷ സമർപ്പിക്കുന്ന സമയത്ത് വരനോ/ വധുവിനോ അപേക്ഷാഫോറത്തിൽ ഒപ്പിടുന്നതിന് അസൗകര്യം ഉണ്ടാകുന്ന പക്ഷം വിവാഹത്തിന് മുൻപ് എത്രയും നേരത്തെ ഓരോരുത്തരും അവരുടെ വികാരിയച്ചന്മാരുടെ മുൻപിൽ ഹാജരായി ഒപ്പുവയ്ക്കേണ്ടതാണ്.

എറണാകുളത്ത് നമ്മുടെ അതിമെത്രാസന മന്ദിരത്തിൽ നിന്നും 2013 ഒക്ടോബർ 13-ാം തീയതി,

**✠ ഫ്രാൻസിസ് കല്ലറക്കൽ**  
വരാപ്പുഴ അതിരുപതാ മെത്രാപ്പോലീത്ത

**NOTIFICATION**

മനസമ്മതത്തിനുമുൻപ് വിവാഹപരസ്യം ചെയ്യുന്നതിനുള്ള നവീകരിച്ച അപേക്ഷാഫോറം ബഹുമാനപ്പെട്ട വികാരിയച്ചന്മാർ അതിരുപതാ കച്ചേരിയിൽനിന്ന് വാങ്ങി, ഇടവകയുടെ ആവശ്യത്തിനായി സൂക്ഷിക്കേണ്ടതാണ്. കച്ചേരിയിൽ നിന്നും അപേക്ഷാഫോറങ്ങൾ മറ്റുള്ളവർ മുഖേന വാങ്ങിക്കണമെങ്കിൽ ബഹുമാനപ്പെട്ട വികാരിയച്ചന്മാർ ഒരു എഴുത്തുകൂടി കൊടുത്തയക്കണമെന്ന് ഓർമ്മിപ്പിക്കുന്നു. ഈ പ്രത്യേക അപേക്ഷാഫോറത്തിന്റെ വില 25 രൂപയാണ്.

Ernakulam  
10-10-2013

**Chancellor**

**NOTIFICATION  
APPOINTMENTS**

1. **Rev. Fr. Antony Arackal (Jr.)**  
Director, Family units of Archdiocese
2. **Rev. Fr. Dominic Kanappilly**  
Director, Bible Apostolate
3. **Rev. Fr. Michael D’Cruz Arackal**  
Chaplain, Adoration Convent, Kakkanad
4. **Rev. Fr. Alex Chinganthara**  
Studies
5. **Rev. Fr. Antony Lijo Odathakal**  
Associate Director, K.C.S.L.

Ernakulam  
10-10-2013

**Chancellor**